

भाग ५

नेपाल सरकार

भूमि व्यवस्था, सहकारी तथा गरिबी निवारण मन्त्रालयको सूचना

नेपाल सरकारले जाँचबुझ आयोग ऐन, २०२६ को दफा ३ को उपदफा (२) ले दिएको अधिकार प्रयोग गरी सरकारी, सार्वजनिक र गुठी जग्गा संरक्षण सम्बन्धी जाँचबुझ आयोग गठन गरेकोले सोही दफाको उपदफा (३) को प्रयोजनको लागि यो सूचना प्रकाशन गरिएको छ ।

१. जाँचबुझ आयोगको गठन : (१) सरकारी, सार्वजनिक र गुठी जग्गा संरक्षण सम्बन्धी जाँचबुझ आयोग गठन देहाय बमोजिम हुनेछ :-

- (क) श्री मोहनरमण भट्टराई (झापा) - अध्यक्ष
- (ख) श्री जानकी वल्लभ अधिकारी (संखुवासभा) - सदस्य
- (ग) श्री दुर्गा कुमारी दाहाल (महोत्तरी) - सदस्य
- (घ) श्री जगत बहादुर देउजा (सिन्धुपाल्चोक) - सदस्य
- (२) आयोगको बैठक आवश्यकता अनुसार बस्नेछ ।
- (३) आयोगको बैठकमा आवश्यकता अनुसार विषय विज्ञलाई आमन्त्रण गर्न सकिनेछ ।
- (४) आयोगको बैठक सम्बन्धी कार्यविधि आयोग आफैले निर्धारण गरे बमोजिम हुनेछ ।

(५) उल्लिखित जाँचबुझ आयोगको सचिवको कार्य भूमि व्यवस्था, सहकारी तथा गरिबी निवारण मन्त्रालयको सहसचिवले गर्नेछ ।

२. जाँचबुझ आयोगको कार्यदिश : आयोगको कार्यदिश देहाय बमोजिम हुनेछ :-

- (क) सरकारले प्रचलित कानून बमोजिम सार्वजनिक हितका लागि समय समयमा अधिग्रहण गरेका जग्गाहरू देशभर हिनामिना भएको हुन सक्ने हुँदा त्यस्ता दुषित कार्यहरूको सत्य तथ्य पत्ता लगाई कारबाहीका लागि सिफारिस गर्ने,
- (ख) भूमि व्यवस्थापनको क्षेत्रमा गर्नु पर्ने थप नीति, कानून, प्रक्रिया, प्रविधि र संस्थागत सुधारका लागि सुझाव सहितको सिफारिस गर्ने,
- (ग) सरकारी, सार्वजनिक जग्गाको संरक्षण सम्बन्धमा विगतका आयोगका सुझाव तथा सिफारिसहरू कार्यान्वयन हुन नसक्नुका कारणहरू पहिचान गरी कार्यान्वयनका लागि सिफारिस गर्ने,
- (घ) सरकारी, सार्वजनिक गुठी सरकारद्वारा जफत तथा अधिग्रहण गरिएका जग्गा हिनामिना गर्ने कार्यमा संलग्न व्यक्ति, पदाधिकारी वा संस्थालाई के कस्तो कारबाही गर्नु पर्ने हो सोको सिफारिस गर्ने,
- (ङ) देशभरका सार्वजनिक गुठीको जग्गा हिनामिना भएका छन् छैनन् सत्य तथ्य पत्ता लगाई आवश्यक कारबाहीको लागि सिफारिस गर्ने,

(च) सार्वजनिक महत्वका सरकारी कागजातहरूको के कसरी सुरक्षित राख्न र संरक्षण गर्न सकिन्छ सो सम्बन्धमा सुझाव दिने ।

३. आयोगको कार्यविधि : आयोगको कार्यविधि देहाय बमोजिम हुनेछ :-

- (क) आफ्नो कार्यक्षेत्रभित्रका विषयमा सर्वसाधारण तथा सम्बन्धित निकाय एवं जानकारीसँग आवश्यक सूचना एवं जानकारी माग गरी सार्वजनिक सूचना प्रकाशन गर्ने,
- (ख) कार्यक्षेत्र अन्तर्गत पर्ने विषयसँग सम्बन्धित कार्यालय, निकाय र व्यक्तिबाट आवश्यक जानकारी, विवरण र कागजात माग गर्ने,
- (ग) प्राप्त हुन आएका सूचना, जानकारी, विवरण एवं कागजातहरूको अध्ययन विश्लेषण गर्ने,
- (घ) आवश्यकता अनुसार स्थलगत अध्ययन एवं निरीक्षण गरी यथार्थता यकिन गर्ने,
- (ङ) आवश्यकता अनुसार कुनै पदाधिकारी, व्यक्ति विशेषज्ञ एवं सम्बन्धितसँग सोधपुछ एवं छलफल गरी यथार्थ बुझ्ने ।

४. आयोगको कार्यालय काठमाडौंमा रहनेछ ।

५. आयोगको कार्यक्षेत्र नेपाल राज्यभर हुनेछ ।

६. आयोगलाई आवश्यक पर्ने जनशक्ति भूमि व्यवस्था, सहकारी तथा गरिबी निवारण मन्त्रालयले बहालवाला कर्मचारी मध्येबाट काजमा उपलब्ध गराउनेछ ।

७. आयोगका पदाधिकारी र कर्मचारीहरूको पारिश्रमिक तथा भत्ता देहाय बमोजिम हुनेछः-

- (क) नेपाल सरकारबाट नियुक्त पदाधिकारी मध्ये अध्यक्षको हकमा उच्च अदालतको मुख्य न्यायाधीश सरह र विज्ञ सदस्यका हकमा राजपत्राङ्कित प्रथम श्रेणी सरहको पारिश्रमिक उपलब्ध गराउने,
- (ख) आयोगमा कार्यरत सचिव तथा अन्य कर्मचारीको हकमा सोही पदको सुरु तलबमानको पचास प्रतिशत अतिरिक्त प्रोत्साहन भत्ता उपलब्ध गराउने,
- (ग) आयोगका अध्यक्ष र सदस्यलाई सवारी साधन र इन्धन बापत प्रतिव्यक्ति मासिक एकमुष्ट चालीस हजार रुपैयाँ मात्र उपलब्ध गराउने,
- (घ) आयोगको बैठकमा आमन्त्रित गरिएका बढीमा तीन जना विज्ञलाई मात्र तोकिए बमोजिम बैठक भत्ता उपलब्ध गराउने,
- (ङ) आयोगमा कार्यरत सचिव तथा अन्य कर्मचारीलाई स्थलगत अध्ययन भ्रमणमा जाँदा प्रचलित कानून बमोजिमको दैनिक तथा भ्रमण भत्ता उपलब्ध गराउने,
- (च) नेपाल सरकारबाट नियुक्त पदाधिकारीहरूले स्थलगत भ्रमण गर्दा नियमानुसारको दैनिक तथा भ्रमण भत्ता मात्र उपलब्ध गराउने ।

८. आयोगको कार्य अवधि कार्य प्रारम्भ भएको मितिले छ महिनाको हुनेछ । आयोगले सो कार्य अवधिभित्र नेपाल

सरकार समक्ष प्रतिवेदन पेश गर्नु पर्नेछ र कुनै क्षेत्रको कार्य सम्पन्न हुनासाथ सोको प्रतिवेदन पेश गर्नु पर्नेछ ।

९. आयोगलाई आवश्यक पर्ने बजेट अर्थ मन्त्रालयले भूमि व्यवस्था, सहकारी तथा गरिबी निवारण मन्त्रालय मार्फत उपलब्ध गराउनेछ ।
१०. आयोगलाई सुरक्षा निकाय र अन्य सम्बन्धित निकायले आवश्यक सहयोग गर्नु पर्नेछ ।

आज्ञाले,
गोपीनाथ मैनाली
नेपाल सरकारको सचिव